

## **Epigrammi Allegoriċi (i)**

### **155. LILL-BAĦAR**

Kollox għandek ġo fik, Baħar setgħani,  
ġawhar u ħut u melħ, kurrenti sħan,  
toroq għall-erba' rjieħ, koralli, kollox –  
barra qatra ilma għal min hu għatxan.

### **156. IL-FUL**

Il-budebbus xoroblu saħħtu u demmu;  
ix-xita kienet skarsa, ir-rjieħ ħaqruh;  
u l-ful tbaxxa mal-art, u swied u nixef –  
miskin sew bħall-ħaddiem magħkus, merdugh.

### **157. IL-HMAR**

Tal-ħaxix wasal u l-ħmar tiegħu naħaq,  
in-nies mal-karettun rasset bis-sħiħ;  
il-Belt ħarġet bi ħġara tisma' lilu –  
l-imsejken ta' ħmar żgħir hekk minn għalih!

### **158. IL-BALLUT U L-QARA'**

Il-ballut wiled ġandra żgħira u niexfa,  
għalkemm tal-boskijiet il-pampalun;  
u ħdejh il-qara' żgħir mal-art jitkaxkar  
iwelled rota daqs ta' karettun.

### **159. IT-TIĠIEĠA**

Wara tas-snin l-eluf drat it-tiġieġa  
li wliedha mhumiex tagħha iżda tas-sid;  
u kull xħin tbid erħilha tqaqi u tgħidlu:  
“hawn wildi l-ġdid, innegozjah kif trid!”

## **160. IL-BHEJJEM U Ż-ŻRING**

Il-bhejjem għażlu ż-żring bħala re tagħhom,  
fil-pożi u fil-kliem vojta kien jaħli ż-żmien;  
'mma meta ikkritikawh: "Jien ir-Re", qallhom,  
"u min jitkellem neżiljah x'imkien!"

## **161. ID-DNUB ORIGINALI TAL-KLIEB**

Naħseb, li bħall-bnedmin, tal-klieb ir-razza  
kellhom 'l Eva u 'l Adam, żewġ klieb biċ-ċiera;  
u d-dnub tan-nisel kien illi bexxew  
ta' Eden mal-Palazz fil-kantuniera.

## **162. PAĊIK**

Paċik kien kelb fidil, iħobb lil sidu,  
tad-dmir, taħsbu qaddis lest għas-smewwiet;  
'mma ħallih jara kelb, il-proxxmu tiegħu;  
iqattgħu, 'kk ma żzommux, biċċiet biċċiet.

## **163. IL-QANFUD**

Għatta ġismu bix-xewk biex ħadd ma jaqbdu;  
kulħadd jitgħaxxaq bih kemm hu sabiħ,  
kulħadd jixtieq iduq il-laħam tiegħu –  
l-imsejken ta' qanfud hekk minn għalih!

## **164. ID-DAQQUQA**

Tbid id-daqquqa f'bejta ta' ħaddieħor,  
u bejta ma tagħmilx, m'għandekx għax tara;  
veru għażżiena ferm din id-daqquqa,  
'mma qatt u qatt ma serqet żewġ il-ġara.

## **165. IL-QATTUS U L-GARDILL**

Qal il-gardill: “la tekolnix, jaħasra,  
jiena sabiħ, għanjiet ngħanni helwin;  
noqtol id-dud qerried ta’ ġewwa l-ġnejna!”  
Qal il-qattus: “l-aqwa li laħmek fin!”

## **166. IL-GORILLA**

Il-gorilla ġol-mera marret thares,  
u rat gorilla bla taf kif u l-ġhala;  
“Xi kruha ta’ xadina!” fil-pront qalet,  
“Alla jħarisni li kont kerha bħalha!”

## **167. L-AJKLA**

F’ras il-muntanja l-ajkla qalet: “Ħdejja  
kapaċi jitla’ biss beraq u ragħad!”  
U hekk kif ftaħret hekk, maġenb saqajha  
rat dudu zġħir jitkaxkar qalb il-blat.

## **168. IL-KELB FIDIL**

Sidu miskin kien bieġħu lill-ġar tieġħu,  
li rabtu biex ma jmurx jiġri fit-triq;  
u l-kelb fidil qata’ biex mar għand sidu  
li tefgħu barra bid-daqqiet ta’ sieq.

## **169. IL-ĦMAR BIL-VJOLIN**

Dejjem jgħajruh li jinħaq, jgħajruh b’leħnu;  
waħħal f’rasu li jdoqq bil-kontrapont  
vjolin li xtara, u għamel ħsejjes ikreh;  
qalulu l’ aħjar tinħaq bħalma kont!

### **170. IL-KLIEB**

Kien ilhom minn filghodu jigru u jaqbzu,  
jinbhu u jilghabu, hbieb u ferhanin;  
il-kok tefgħalhom għadma, u mħabba fiha  
kien biss fadlilhom joqtlu lil xulxin.

### **171. L-GHERUQ**

Kulhadd ihobb il-fjuri, il-frott u l-weraq,  
u jhobb iħares lejhom b'rasu 'l fuq;  
'mma min iħares 'l isfel fil-ħamrija?  
u min jiftakar darba fil-għeruq?

### **172. JEHEL IL-KELB**

In-nies thobb ħafna t-tut. 'mma taħt it-tuta  
hemm kelb għassies li jigdem daqs għafriid;  
in-nies tobghod il-kelb, tittfagħlu l-ġebel,  
u qatt ma tlissen kelma kontra s-sid.

### **173. IL-LUPU**

Għex għomru kollu jisraq sabiex jiekol,  
ħalliel tas-sengħa u xejn qatt ma ġalu;  
issa qed jgħallem 'l ibnu l-istess sengħa,  
u ferm kuntent li ibnu ħiereg bħalu.

### **174. IL-ĦMAR U Ż-ŻRIEGH**

Kull sena tul Settembru l-ħmar jistagħgeb  
kif sidu ta' kull tant jagħmel ħmerija:  
minflok ma jitma' l-qamħ lit-tjur jew lilu,  
ixerrdu 'l hawn u 'l hinn fuq il-ħamrija.